



## फाल्गुनन्द राजपत्र

### फाल्गुनन्द गाउँपालिकाद्वारा प्रकाशित

खण्ड: ७

संख्या: २

मिति: २०८१/०३/१२

#### भाग-१

#### फाल्गुनन्द गाउँपालिका, फात्तेप, पाँचथर

गाउँकार्यपालिकाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ।

#### फाल्गुनन्द प्रज्ञा प्रतिष्ठान ऐन -२०८१

**प्रस्तावना:** नेपालको बहुजातीय, बहुभाषिक, बहुधार्मिक तथा बहुसांस्कृतिक सम्पत्तीलाई समृद्ध बनाउन स्थानीय रूपमा बोलिने भाषा, कला साहित्य र संस्कृतिको संरक्षण र संवर्द्धन तथा तिनको सर्वाङ्गीण विकास गर्न र भाषा, कला, साहित्य र संस्कृति सम्बन्धमा अध्ययन तथा अनुसन्धान गर्न गराउन,

फाल्गुनन्द गाउँपालिका भित्रका भाषा, कला, संस्कृति एवं साहित्य तथा वाङ्मयको क्षेत्रमा समर्पित प्रतिष्ठित प्रतिभाहरूको सम्मान र कदर गर्ने सम्बन्धमा आवश्यक कार्य गर्न,

एक प्रज्ञा प्रतिष्ठानको स्थापना र सञ्चालन गर्ने सम्बन्धमा कानूनी व्यवस्था गर्न वाञ्छनीय भएकोले नेपालको संविधानको धारा २२६ बमोजिम फाल्गुनन्द गाउँपालिकाको गाउँसभाले यो ऐन बनाएको छ ।

#### परिच्छेद १

#### प्रारम्भिक

**१. संक्षिप्त नाम र प्रारम्भ:** (१) यस ऐनको नाम 'फाल्गुनन्द प्रज्ञा प्रतिष्ठान ऐन, २०८१' रहनेछ

(२) यो ऐन गाउँसभाबाट पारित भएपछि तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस ऐनमा-

- क. 'प्रतिष्ठान' भन्नाले यस ऐन बमोजिम स्थापना भएको फाल्गुनन्द प्रज्ञा प्रतिष्ठानलाई सम्झनु पर्दछ ।
- ख. 'भाषा' भन्नाले नेपाली भाषा लगायत नेपालमा बोलिने सम्पूर्ण राष्ट्रिय भाषा सम्झनु पर्नेछ ।
- ग. 'कला' भन्नाले चित्रकला, मूर्तिकला, लोककला, हस्तकला, शिल्पकला, वास्तुकला लगायतका अन्य सृजनात्मक ललितकला भन्ने सम्झनु पर्नेछ ।
- घ. 'साहित्य' भन्नाले राष्ट्रका हरेक भाषा साहित्यका गद्य, पद्यमा सृजित विविध विधाका साहित्य लगायत लिखित एवं मौखिक लोक साहित्य समेत सम्झनु पर्नेछ ।
- ङ. 'संस्कृति' भन्नाले नेपाली संस्कृतिका विविध पक्ष सम्झनु पर्नेछ ।
- च. 'सभा' भन्नाले प्रतिष्ठानको दफा ७ बमोजिमको सभा सम्झनु पर्दछ ।
- छ. 'परिषद्' भन्नाले दफा ११ बमोजिमको परिषद् सम्झनु पर्दछ ।
- ज. 'अध्यक्ष' भन्नाले प्रतिष्ठानका अध्यक्ष भन्ने सम्झनु पर्दछ ।
- झ. 'उपाध्यक्ष' भन्नाले प्रतिष्ठानका उपाध्यक्ष भन्ने सम्झनु पर्दछ ।
- ञ. 'पदाधिकारी' भन्नाले परिषद्का पदाधिकारी तथा सदस्यलाई सम्झनु पर्दछ ।
- ट. 'गाउँपालिका' भन्नाले फाल्गुनन्द गाउँपालिकालाई सम्झनु पर्दछ ।
- ठ. 'तोकिएका वा तोकिए बमोजिम' भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्झनु पर्दछ ।

## परिच्छेद २

### प्रतिष्ठानको स्थापना तथा काम कर्तव्य र अधिकार

३. प्रतिष्ठानको स्थापना: (१) गाउँपालिका क्षेत्रका भाषा, कला, साहित्य र संस्कृतिको संरक्षण, सम्बर्द्धन तथा सर्वाङ्गीण विकास गर्ने काम समेतका लागि फाल्गुनन्द प्रज्ञा प्रतिष्ठानको स्थापना गरिएको छ ।
- (२) प्रतिष्ठानको केन्द्रीय कार्यालय फाल्गुनन्द गाउँपालिकामा रहने छ ।
४. प्रतिष्ठान स्वशासित संस्था हुने: (१) प्रतिष्ठान अविच्छिन्न उत्तराधिकारवाला एक स्वशासित संस्था हुनेछ ।
- (२) प्रतिष्ठानको सबै काम कारबाहीको निमित्त आफ्नो छुट्टै एउटा छाप हुनेछ ।
- (३) प्रतिष्ठानले व्यक्तिसरह चल-अचल सम्पति प्राप्त गर्न, उपभोग गर्न, बेचबिखन गर्न वा अन्य कुनै किसिमले व्यवस्था गर्न सक्ने छ ।
- (४) प्रतिष्ठानले व्यक्ति सरह आफ्नो तर्फबाट नालिस उजुर गर्न र प्रतिष्ठान उपर पनि सोही नाम उपर नालिस उजु लाग्न सक्ने छ ।

(५) प्रतिष्ठानले व्यक्तिसरह करार गर्न र करार बमोजिमको अधिकार प्रयोग गर्न तथा दायित्व निर्वाह गर्न सक्नेछ ।

५. प्रतिष्ठानको काम कर्तव्य र अधिकार: यस ऐनमा अन्यत्र उल्लेखित काम, कर्तव्य र अधिकारका अतिरिक्त प्रतिष्ठानको काम, कर्तव्य र अधिकार देहाय बमोजिमको हुनेछ:-

- क. प्रतिष्ठानको नीति तथा कार्यक्रम तर्जुमा गर्ने,
- ख. गाउँपालिकाका सबै भाषा, कला, साहित्य, संस्कृतिको संकलन, संरक्षण, सम्बर्धन तथा अध्ययन अनुसन्धान गर्ने, गराउने,
- ग. गाउँपालिकाका सबै भाषा, कला, साहित्य, संस्कृतिको अनुसन्धानात्मक तथा मौलिक कृतिहरूको सृजना तथा प्रकाशन गर्ने, गराउने,
- घ. भाषा, कला, साहित्य तथा संस्कृतिहरूका क्षेत्रमा उल्लेखनीय योगदान पुऱ्याउने व्यक्तिलाई कदर सम्मान तथा पुरस्कृत गर्ने,
- ङ. भाषा, कला, साहित्य तथा संस्कृतिहरूका सम्बन्धमा गोष्ठी तथा सम्मेलन, प्रदर्शनी, महोत्सव, कार्यशाला तथा प्रतियोगिता आयोजना गर्ने गराउने ।
- च. भाषा, कला, साहित्य तथा संस्कृतिहरूका क्षेत्रमा विषयका विद्वान साहित्यकार एवं भाषाविद्हरूको प्रतिभा विकसित हुने वातावरणको लागि सहयोग, सद्भावना र समन्वय अभिवृद्धि गर्ने,
- छ. स्थानीय, प्रदेश, राष्ट्रिय तथा अन्तर्राष्ट्रिय क्षेत्रसित परिचित हुने र परिचित गराउने,
- ज. गाउँपालिकाका सबै भाषा, कला, साहित्य तथा संस्कृतिहरूका विषयमा अध्ययन तथा अनुसन्धानको लागि विद्वतवृत्को व्यवस्था गर्ने ।
- झ. भाषा, कला, साहित्य तथा संस्कृतिको क्षेत्रको विकासको लागि व्यक्ति तथा संस्थालाई प्रोत्साहित गर्ने,
- ञ. यी क्षेत्रका अन्य संघ संस्थासित सम्बन्ध स्थापना र विस्तार गर्ने तथा पारस्परिक सहयोग आदान प्रदान गर्ने, गराउने ।
- ट. यो ऐनका उद्देश्य पूरा गर्न अन्य आवश्यक काम गर्ने, गराउने ।

### परिच्छेद ३

#### प्रज्ञा प्रतिष्ठानको सङ्गठन

६. प्रतिष्ठानको संगठन: प्रतिष्ठानको संगठन देहाय बमोजिमको हुने छ र यिनीहरूको सामूहिक रूप नै प्रतिष्ठानको स्वरूप हुने छ ।

(क) विद्वत सभा (ख) विद्वत परिषद्

७. विद्वत सभा: (१) परिषद्को सर्वोच्च निकायको रूपमा एक विद्वत सभा रहने छ ।

(२) सभाको गठन देहाय बमोजिम हुनेछ ।

(क) अध्यक्ष:	१ जना
(ख) उपाध्यक्ष:	१ जना
(ग) कोषाध्यक्ष:	१ जना
(घ) सदस्य:	१५ जना
(ङ) सदस्य सचिव:	शिक्षा युवा तथा खेलकुद शाखाको प्रमुख

(३) गाउँपालिकाका सबै क्षेत्र सबै जात, जाति, भाषा, भाषी, साहित्य, कला, संस्कृति तथा महिला आदिलाई प्रतिनिधित्व गर्ने गरी उक्त १८ सदस्य सम्बन्धित क्षेत्रबाट सिफारिस समितिको सिफारिसमा गाउँपालिका अध्यक्षद्वारा मनोनित गरिने छ ।

(४) विद्वत सभाको अध्यक्ष गाउँ कार्यपालिकाले मनोनयन गर्नेछ ।

(५) सभाद्वारा थप ३ जना मनोनयन गरी जम्मा २१ सदस्यीय रहेको पूर्ण सभा रहने छ ।

(६) सभाको उपाध्यक्ष र कोषाध्यक्षको मनोनयन विद्वत सभाले गर्नेछ ।

(७) उपदफा (२) बमोजिमका मनोनित पदाधिकारी एवं सदस्यहरूका पदावधी तीन वर्षको रहनेछ ।

(८) कुनै कारणले सदस्यको पद रिक्त हुन गएमा बाँकी अवधिको लागि त्यस्तो सदस्य जुन क्षेत्र वा विधाबाट मनोनित भएको छ सोही विधा वा क्षेत्रबाट अर्को सदस्य मनोनित गरिनेछ ।

(९) सभा सदस्यहरूको सुविधा तोकिए बमोजिम हुनेछ ।

**द. सिफारिस समिति:** (१) विद्वत सभाका पदाधिकारी तथा विद्वत सभामा मनोनयन हुने सदस्यको नियुक्ति वा मनोनयनको लागि गाउँपालिका अध्यक्ष समक्ष नाम सिफारिस गर्न देहाय बमोजिमको एउटा सिफारिस समिति गठन रहनेछ:

(क) गाउँपालिका उपाध्यक्ष	अध्यक्ष
(ख) गाउँ कार्यपालिकाले तोकेका कार्यपालिका सदस्य २ जना	सदस्य
(ग) भाषा, कला, साहित्य, संस्कृतिको क्षेत्रमा ख्याति प्राप्त व्यक्ति मध्ये	
गाउँपालिका अध्यक्षले तोकेका दुई जना	सदस्य

(२) उपदफा (१) बमोजिमको समितिले सदस्यका लागि सिफारिस गर्दा भाषा साहित्य कला संस्कृति तथा सामाजिकशास्त्र सम्बन्धी विधामा योगदान पुर्याएका, ख्याति प्राप्त

गरेका, साधनारत, उच्च नैतिकवान तथा समावेशी चरित्रको प्रतिनिधित्वलाई महत्व र प्राथमिकता दिनु पर्नेछ ।

(३) उपदफा (१) बमोजिमको समितिले पदाधिकारीको मनोनयनका लागि सिफारिस गर्दा कम्तीमा तेत्तिस प्रतिशत महिलाको प्रतिनिधित्व हुने गरी सिफारिस गर्नु पर्नेछ ।

(४) उपदफा (१) बमोजिमको समितिले सभाका सदस्य पदको मनोनयनको लागि सिफारिस गर्ने कार्यविधि समितिले निर्धारण गरे बमोजिम हुनेछ ।

९. विद्वत सभाको काम, कर्तव्य र अधिकार: दफा ७ बमोजिम गठन हुने विद्वत सभाको काम कर्तव्य अधिकार देहाय बमोजिम हुनेछ ।

(क) प्रतिष्ठानको नीति निर्धारण गर्ने,

(ख) प्रतिष्ठानको वार्षिक योजना तथा कार्यक्रम स्वीकृत गर्ने,

(ग) प्रतिष्ठानको वार्षिक बजेट पारित गर्ने,

(घ) विद्वत वृत्ति, सम्मान तथा पुरस्कार अनुमोदन गर्ने,

(ङ) परिषद्लाई निर्देशन दिने,

(च) प्रतिष्ठानको कामको अनुगमन तथा मूल्यांकन गर्ने,

(छ) प्रतिष्ठानको नियम स्वीकृत गर्ने,

(ज) तोकिए बमोजिमको अन्य कार्य गर्ने ।

१०. विद्वत सभाको बैठक: (१) सभाको बैठक बर्षमा कम्तीमा दुई पटक बस्ने छ ।

(२) सभाको बैठक प्रतिष्ठानका अध्यक्षले तोकेको मिति, समय र स्थानमा हुनेछ ।

(३) सभाको बैठक हुनुभन्दा कम्तीमा सात दिन अगावै बैठकमा छलफल हुने विषयको कार्यसूची सहितको सूचना सभाका सचिवले सबै सदस्यहरूलाई दिनु पर्नेछ ।

(४) सभामा तत्काल कायम रहेका सदस्य संख्याको एकाउन्न प्रतिशत सदस्य उपस्थित भएमा सभाको बैठकको लागि गणपूरक संख्या पुगेको मानिने छ ।

(५) सभाको बैठकको अध्यक्षता प्रतिष्ठानका अध्यक्षले र निजको अनुपस्थितिमा उपाध्यक्षले गर्नेछ ।

(६) सभाको बैठकमा बहुमतको राय मान्य हुनेछ र मत बराबर भएमा सभामा अध्यक्षता गर्ने व्यक्तिले निर्णायक मत दिनेछ ।

(७) सभाको बैठकको निर्णय सचिवले नियमानुसार प्रमाणिकरण गरी सुरक्षित राख्ने छ ।

(८) सभामा मानार्थ वा आजीवन सदस्यलाई पर्यवेक्षकको रूपमा आमन्त्रण गर्न सकिने छ ।

(९) सभाको बैठकसम्बन्धी अन्य कार्यविधि सभा आफैले निर्णय गरेबमोजिम हुनेछ ।

**११. विद्वत परिषद्को गठन:** (१) प्रतिष्ठानको कार्यकारी निकायको रूपमा कार्य गर्न एउटा विद्वत परिषद् रहनेछ ।

(२) परिषद्को गठन देहाय बमोजिम हुनेछ:

(क) अध्यक्ष	१ जना
(ख) उपाध्यक्ष	१ जना
(ग) कोषाध्यक्ष	१ जना
(घ) सदस्य	६ जना

(३) कुनै कारणले पदाधिकारी वा सदस्यको पद रिक्त हुन गएमा बाँकी अवधिको लागि त्यस्तो सदस्य जुन विधा वा क्षेत्रबाट मनोनित भएको हो सोही विधा वा क्षेत्रबाट अर्को व्यक्तिलाई मनोनित गरिने छ ।

(४) सभाको अध्यक्ष, उपाध्यक्ष, कोषाध्यक्ष परिषद्को पदेन अध्यक्ष, उपाध्यक्ष, कोषाध्यक्ष रहनेछ ।

(५) परिषद्को सदस्य मनोनयन कम्तिमा तेत्तिस प्रतिशत महिलाको प्रतिनिधित्व समेत रहने गरी सभाले समावेशी रूपमा गर्नुपर्नेछ ।

**१२. परिषद्को काम कर्तव्य र अधिकार:** परिषद्को काम कर्तव्य र अधिकार देहाय बमोजिम हुनेछ:-

(क) सभाले गरेको निर्णय कार्यान्वयन गर्ने,

(ख) सभाले दिएको निर्देशन पालना गर्ने,

(ग) लेखा परीक्षणको प्रतिवेदन सभा समक्ष पेश गर्ने,

(घ) सचिवले पेश गरेको वार्षिक कार्यक्रम, बजेट, प्रगति प्रतिवेदन तथा अन्य प्रतिवेदन सम्बन्धमा छलफल तथा आवश्यकता अनुसार संशोधन गरी अनुमोदनका लागि सभा समक्ष पेश गर्ने ।

(ङ) प्रतिष्ठानको चल अचल सम्पतिको व्यवस्थापन, संचालन, संरक्षण र रेखदेख गर्ने गराउने (च) प्रतिष्ठानको कोषको व्यवस्था र संचालन गर्ने ।

(छ) परिषद्को काम कारबाहीको सम्बन्धमा विधागत रूपमा विभाग र आवश्यकता अनुसार समिति, उपसमिति वा कार्यटोली गठन गर्ने र त्यस्तो समिति, उप-समिति वा कार्यटोलीको काम, कर्तव्य तथा अधिकार तोक्ने ।

(ज) तोकिए बमोजिमको अन्य काम गर्ने ।

**१३. विद्वत परिषद्को बैठक:** (१) परिषद्को बैठक दुई महिनामा कम्तीमा एक पटक बस्ने छ ।

(२) परिषद्को बैठक परिषद्का अध्यक्षले तोकेको मिति समय र स्थानमा बस्नेछ ।

(३) परिषद्को बैठक हुनुभन्दा कम्तीमा चौबीस घण्टा अगावै बैठकमा छलफल हुने विषयको कार्यसूची सहितको सूचना परिषद्का सचिवले सबै सदस्यहरूलाई दिनु पर्नेछ ।

(४) परिषद्मा तत्काल कायम रहेका सदस्य संख्याको एकाउन्न प्रतिशत सदस्य उपस्थित भएमा परिषद्को बैठकको लागि गणपूरक संख्या पुगेको मानिने छ ।

(५) परिषद्को बैठकको अध्यक्षता अध्यक्षले र निजको अनुपस्थितिमा उपाध्यक्षले गर्नेछ ।

(६) परिषद्को बैठकमा बहुमतकोराय मान्य हुनेछ र मत बराबर भएमा सभामा अध्यक्षता गर्ने व्यक्तिले निर्णायक मत दिनेछ ।

(७) परिषद्को बैठकको निर्णय सचिवले नियमानुसार प्रमाणीकरण गरि सुरक्षित गरी राख्ने छ ।

(८) परिषद्को बैठक सम्बन्धी अन्य कार्यविधि सभाले निर्णय गरे बमोजिम हुनेछ ।

#### परिच्छेद -४

#### प्रमुख संरक्षक, संरक्षक, प्रतिष्ठानका पदाधिकारी तथा कर्मचारी

**१४. प्रमुख संरक्षक:** गाउँपालिका अध्यक्ष प्रतिष्ठानको प्रमुख संरक्षक रहने छन् ।

**१५. संरक्षक:** गाउँपालिका उपाध्यक्ष प्रतिष्ठानको संरक्षक रहने छन् ।

**१६. अध्यक्षको काम कर्तव्य र अधिकार:**

(क) सभा र परिषद् बैठकको अध्यक्षता गर्ने,

(ख) सभाले दिएको निर्देशन र परिषद्ले गरेको निर्णयको कार्यान्वयन गर्ने गराउने

(ग) प्रतिष्ठानको वार्षिक कार्यक्रम, बजेट, प्रतिवेदन तथा अन्य प्रतिवेदन तयार गर्न लगाउने ।

(घ) स्थानीय सरकारसँग समन्वय गर्ने,

(ङ) परिषद्कोस्वीकृति लिई प्रतिष्ठानकोतर्फबाट करार गर्ने,

(च) संघीय सरकार, प्रदेश सरकार तथा विदेशी संस्थासँग सम्बन्धित विषयमा आवश्यक सम्पर्क गर्ने,

(छ) तोकिए बमोजिमको अन्य काम गर्ने,

**१७. उपाध्यक्षको काम कर्तव्य र अधिकार:** (१) उपाध्यक्षको काम कर्तव्य र अधिकार देहायको बमोजिम हुनेछ ।

- (क) सभा र परिषदको बैठकमा उपस्थित हुने,
- (ख) सभाले दिएको निर्देशन र परिषदले गरेको निर्णयको कार्यान्वयनमा अध्यक्षलाई सहयोग गर्ने,
- (ग) अध्यक्षको अनुपस्थितिमा निजले गर्ने सबै काम गर्ने,
- (घ) अध्यक्षको निर्देशनमा अन्य काम गर्ने,
- (ङ) तोकिएको अन्य कार्यहरू गर्ने ।

**१८. सचिवको काम कर्तव्य र अधिकार** तोकिए बमोजिम हुने छ ।

**१९. पदाधिकारी सम्बन्धी व्यवस्था:** (१) गाउँपालिका अध्यक्षले यस ऐनको अधीनमा रही पदाधिकारीको नियुक्ति गर्ने छ ।

- (२) पदाधिकारीको पदावधि तीन वर्षको हुनेछ ।
- (३) पदाधिकारीको पारिश्रमिक, सेवाकोशर्त र सुविधा तोकिए बमोजिम हुनेछ ।
- (४) पदाधिकारी/सदस्यहरूको काम कर्तव्य र अधिकार तोकिए बमोजिम हुनेछ ।

**२०. पद रिक्त हुने अवस्था:** देहायको अवस्थामा पदाधिकारीहरूका पद रिक्त हुनेछ:-

- (क) निजको पदावधि समाप्त भएमा,
- (ख) निजले राजीनामा दिएमा,
- (ग) निजको मानसिक सन्तुलन ठीक नभएमा
- (घ) निजले नैतिक पतन देखिने फौजदारी अभियोगमा सजाय पाएमा
- (ङ) निज दफा २२ अनुसार पदबाट हटेमा वा
- (च) निजको मृत्यु भएमा ।

**२१. पदबाट हटाउन सक्ने:** (१) पदाधिकारी वा सभाका सदस्यले यस ऐनको उद्देश्य बमोजिम काम नगरेको वा आफ्नो पद अनुकूलको आचरण नगरेको वा इमान्दारीपूर्वक काम नगरेको वा निजमा कार्यक्षमताको अभाव भएको कारण देखाई सभामा तत्काल कायम रहेका कम्तीमा एक चौथाई सदस्यले गाउँपालिका अध्यक्षसमक्ष लिखित निवेदन दिएमा गाउँ कार्यपालिकाबाट एक छानबिन समिति गठन हुनेछ ।

- (२) उपदफा (१) बमोजिमको छानबिन समितिले सो सम्बन्धमा छानबिन गरी आफ्नो प्रतिवेदन गाउँ कार्यपालिका समक्ष प्रस्तुत गर्नेछ । छानबिन समितिले पेश गरेको प्रतिवेदन मनाशिव देखिएमा सभाका अध्यक्षलाई गाउँ कार्यपालिकाले हटाउन सक्नेछ ।



(३) उपदफा (२) बमोजिम पेश भएको प्रतिवेदनका सम्बन्धमा सभामा छलफल हुँदा सभाको बहुमत सदस्यले पदाधिकारी वा सभाका सदस्यले यस ऐनको उद्देश्य बमोजिम काम नगरेको वा आफ्नो पद अनुकूलको आचरण नगरेको वा इमान्दारीपूर्वक काम नगरेको वा निजमा कार्यक्षमताको अभाव भएको भनी निर्णय गरेमा त्यस्तो पदाधिकारी वा सभाका सदस्य पदमुक्त हुनेछ ।

(४) पदबाट हटाउनु अघि सफाइको मौका दिनु पर्नेछ ।

२२. **कर्मचारी:** (१) प्रतिष्ठानमा आवश्यकता अनुसार कर्मचारीहरू रहनेछन् ।

(२) उपदफा (१) बमोजिमको कर्मचारीको नियुक्ति, पारिश्रमिक, सुविधा तथा सेवाका शर्तहरू तोकिए बमोजिम हुनेछन् ।

### परिच्छेद -५

#### कोष तथा लेखापरीक्षण

२३. **प्रज्ञा प्रतिष्ठानको कोष:** (१) प्रतिष्ठानको एउटा छुट्टै कोष रहनेछ ।

(२) उपदफा (१) बमोजिमको कोषमा देहायका रकमहरू रहने छन् ।

(क) फाल्गुनन्द गाउँपालिकाबाट प्राप्त रकम ।

(ख) नेपाल सरकारबाट प्राप्त रकम ।

(ग) प्रदेश सरकारबाट प्राप्त रकम ।

(घ) विदेशी सरकार संघ संस्था वा विदेशी व्यक्तिबाट प्राप्त रकम ।

(ङ) स्वदेशी संघ संस्था तथा व्यक्तिबाट प्राप्त रकम ।

(च) अन्य स्रोतबाट प्राप्त रकम ।

(३) उपदफा (२) खण्ड (घ) बमोजिमको रकम प्राप्त गर्नु अघि प्रतिष्ठानले नेपाल सरकार, प्रदेश सरकारबाट स्वीकृति लिनु पर्नेछ ।

(४) कोषको रकम प्रतिष्ठानले बैंकमा खाता खोली जम्मा गरिनेछ ।

(५) प्रतिष्ठानको कोष सञ्चालन तोकिए बमोजिम हुनेछ ।

(६) प्रतिष्ठानको सबै खर्च उपदफा (१) बमोजिमको कोषबाट व्यहोरिनेछ ।

(७) प्रतिष्ठानको खाताको सञ्चालन कोषाध्यक्ष र सचिवको संयुक्त दस्खतबाट हुनेछ ।

२४. लेखा र लेखापरीक्षण: प्रतिष्ठानको आय व्ययको लेखा गाउँपालिकाले अपनाए बमोजिम राखिने छ ।

### परिच्छेद -६

#### विविध

२५. शपथ (१) आफ्नो पदभार सम्भाल्नु अघि पदाधिकारी र सदस्यहरूले अनुसूची-१ मा तोकिएको ढाँचामा शपथ ग्रहण गर्नु पर्नेछ ।

(२) परिषद्का अध्यक्षले गाउँपालिका अध्यक्षबाट शपथ ग्रहण गर्नु पर्नेछ ।

(३) अन्य पदाधिकारी र सदस्यहरूले अध्यक्षबाट शपथ ग्रहण गर्नु पर्नेछ ।

२६. प्रतीक चिन्ह: प्रतिष्ठानको प्रतीक चिन्ह तोकिए बमोजिमको हुनेछ ।

२७. नियम बनाउने अधिकार: यस ऐनको उद्देश्य कार्यान्वयन गर्न विद्वत सभाले आवश्यक नियम बनाउन सक्ने छ ।

२८. बाधा अड्काउ फुकाउ: यस ऐन बमोजिम बाधा अड्काउ फुकाउने अधिकार गाउँ कार्यपालिकामा निहित रहने छ ।

२९. ऐनको संशोधन र खारेजी: (१) यो ऐनको संशोधन फाल्गुनन्द गाउँ सभाले गर्नेछ ।

## अनुसूची १

(दफा २५ सँग सम्बन्धित)

## शपथ

म .....सत्य निष्ठापूर्वक प्रतिज्ञा गर्दछु कि फाल्गुनन्द गाउँपालिकाको कानूनप्रति वफादार रही ..... पदको कामकाज प्रचलित कानूनको अधिनमा रही, कसैको डर नमानी, पक्षपात नगरी, कसैप्रति पूर्वाग्रह वा खराब भावना नलिई, इमान्दारीसाथ गर्नेछु र मलाई दिएको जिम्मेवारी तनमनले दत्तचित्त भई इमान्दारीपूर्वक पूरा गर्नेछु । साथै गाउँपालिका भित्रका भाषा, कला, साहित्य र संस्कृतिको सृजना, श्रीवृद्धि, सम्बर्धन, संरक्षण, संकलनका लागि प्रतिबद्ध रही देश र जनताको सेवामा आफ्नो अमूल्य समय र शक्ति समर्पित गर्ने छु ।

नाम थर:

पद:

दस्तखत:

मिति:

आज्ञाले

निर्मल तुम्रोक

प्रमुख प्रशासकीय अधिकृत